

# ദൈവത്തെ അറിയുന്നതും വേദപുസ്തകം അറിയുന്നതും തമ്മിലുള്ള വ്യത്യാസം

-സാക് പുനൻ-

WFTW Malayalam 6 November 2011

[www.jeevamozhikal.org](http://www.jeevamozhikal.org)

ദൈവത്തെ അറിയുക എന്നതിനേക്കാൾ വളരെ വളരെ എളുപ്പമാണ് “വേദപുസ്തകം” അറിയുന്നത്. കാരണം വേദപുസ്തകം അറിയുന്നതിനു നിങ്ങൾ പ്രത്യേകിച്ച് ഒരു വിലയും നൽകേണ്ടതില്ല. നന്നായിട്ട് അതു വായിച്ചു പഠിച്ചാൽ മതി. നല്ല വേദപുസ്തക പരിജ്ഞാനമുള്ളപ്പോൾ തന്നെ സദാചാരമില്ലാതെയും അശുദ്ധ ചിന്തയോടെയും ജീവിക്കുവാൻ നിങ്ങൾക്കു കഴിയും. അറിയപ്പെടുന്ന ഒരു പ്രാസംഗികനായിരിക്കെ തന്നെ നല്ല പണസ്നേഹിയും ആയിരിക്കുവാൻ നിങ്ങൾക്കു കഴിയും. എന്നാൽ സദാചാരമില്ലാത്ത ജീവിതം നയിച്ചു കൊണ്ട് ദൈവത്തെ അറിയുവാൻ ഒരിക്കലും കഴിയുകയില്ല. പണത്തെ സ്നേഹിച്ചുകൊണ്ട് ഒരുവനു ദൈവത്തെ അറിയുവാൻ കഴിയുകയില്ല. അത് അസാധ്യമാണ്. അതിനാലാണ് പല പ്രസംഗകരും ദൈവത്തെ അറിയുന്നതിനു പകരം വേദപുസ്തകം അറിയുക എന്ന ലളിതമായ പാത തെരഞ്ഞെടുക്കുന്നത്.

സഹോദരന്മാരെ, ഞാൻ ചോദിക്കട്ടെ കേവലം വേദപുസ്തക പരിജ്ഞാനം കൊണ്ടു നിങ്ങൾ സന്തുഷ്ടനാണോ? അതോ ദൈവത്തെ അറിയുന്നതിനു ഹൃദയത്തിൽ വല്ലാതെ ആഗ്രഹിക്കുന്നുണ്ടോ? അപ്പൊസ്തലനായ പൗലോസ് ഫിലിപ്പിയർക്കു എഴുതിയ ലേഖനം 3:8-10 ൽ കർത്താവിനെ കൂടുതൽ അറിയുക എന്നതാണ് തന്റെ ഏറ്റവും വലിയ ആഗ്രഹമെന്നു പറയുന്നു. കർത്താവിനെ കൂടുതൽ അറിയുന്നതുമായി താരതമ്യം ചെയ്യുമ്പോൾ അയാൾ മറ്റെല്ലാ കാര്യങ്ങളേയും ചവറായി കരുതി. ഈ വിലയേറിയ മുത്ത് ലഭിക്കുന്നതിന് പൗലോസ് തന്റെ കയ്യിലുള്ള മറ്റു മുത്തുകളെല്ലാം ഉപേക്ഷിച്ചു. ഗമാലിയേലിന്റെ പാഠശാലയിൽ വേദപുസ്തകം പഠിക്കുന്നതിനു ചെലവഴിച്ച വർഷങ്ങളല്ല എന്നാൽ കർത്താവിനെക്കുറിച്ചുള്ള വ്യക്തിപരമായ അറിവാണ് പൗലോസിന്റെ ശുശ്രൂഷയുടെ രഹസ്യം.

“ദൈവത്തെയും യേശുക്രിസ്തുവിനേയും അറിയുന്നതാണ് നിത്യജീവൻ” (യോഹ.17:3). നാം ഒരു പക്ഷേ നിത്യജീവനു നൽകിയ നിർവ്വചനം സ്വർഗ്ഗത്തിലുള്ള നിത്യമായ വാസം എന്നായിരിക്കാം. എന്നാൽ യേശുവിന്റെ നിർവ്വചനം അങ്ങനെയായിരുന്നില്ല. സ്വർഗ്ഗത്തിൽ പോവുക എന്നതോ നരകത്തിൽ നിന്നും രക്ഷപ്പെടുക എന്നതോ ഒന്നുമായി നിത്യജീവനു ബന്ധമില്ല. ദൈവത്തെ അറിയുക എന്നതാണ് അതുമായി ബന്ധപ്പെട്ടുള്ളത്. ദൈവത്തെ വ്യക്തിപരമായി ആഴത്തിൽ അറിയുക എന്നത് എന്റെ ജീവിതത്തിലെ ഏറ്റവും തീക്ഷ്ണമായ ആഗ്രഹമാണ്. അത് തന്നെയാണ് എന്റെ ഹൃദയഭാരവും. ഞാൻ വ്യക്തിപരമായി ദൈവത്തെ അറിയുമ്പോൾ മാത്രമേ എന്റെ ശുശ്രൂഷയ്ക്കു ദൈവികഅധികാരം ഉണ്ടാവുകയുള്ളൂ എന്ന് ഞാൻ അറിയുന്നു. അതുകൊണ്ടു തന്നെ നമ്മുടെ എല്ലാ സഭകളിലുമുള്ള ആളുകളെ ദൈവത്തെ അറിയുന്നതിലേക്കു നയിക്കുവാനാണ് ഞാൻ ശ്രമിച്ചിട്ടുള്ളത്.

ചരിത്രത്തിൽ മുന്മെങ്ങുമില്ലാത്തവണ്ണം വേദപുസ്തക പരിജ്ഞാനം ഇന്നുണ്ട്. പെന്തക്കോസ്തു നാളിനു ശേഷം ഏതാണ്ട് 1500 വർഷം വരെ അച്ചടിച്ച ഒരു വേദപുസ്തകം എങ്ങും ലഭ്യമായിരുന്നില്ല. കഴിഞ്ഞ രണ്ടു നൂറ്റാണ്ടിനിടയിൽ മാത്രമാണ് വേദപുസ്തകം ഇത്ര സുലഭമായിത്തീർന്നത്. ഇന്നു പല തരത്തിലുള്ളതും ഒത്തുവാക്യങ്ങളോടു കൂടിയുള്ളതും പഠന സഹായിക

ളോടു കൂടിയുള്ളതുമായ വേദപുസ്തകങ്ങൾ ലഭ്യമാണ്. എന്നാൽ ഈ വർദ്ധിച്ച വേദപുസ്തക പരിജ്ഞാനം കൂടുതൽ വിശുദ്ധരായ ക്രിസ്ത്യാനികളെ സൃഷ്ടിച്ചിട്ടുണ്ടെന്നു നിങ്ങൾ കരുതുന്നുവോ? ഇല്ല. വേദപുസ്തകപരിജ്ഞാനത്തിനു വിശുദ്ധിയുണ്ടാക്കുവാൻ കഴിഞ്ഞിരുന്നുവെങ്കിൽ ചരിത്രത്തിലെ എക്കാലത്തേയും വിശുദ്ധരായ ജനം ഇപ്പോഴായിരിക്കണം ഉണ്ടാകേണ്ടത്. എന്നാൽ അത് അങ്ങനെയല്ല. വേദപുസ്തക പരിജ്ഞാനം വിശുദ്ധിയുണ്ടാക്കുമെങ്കിൽ സാത്താൻ തന്നെയും വിശുദ്ധനായിരിക്കേണ്ടതാണ്. കാരണം സാത്താനോളം വേദപുസ്തകം ആരും അറിയുന്നില്ല. അനേകായിരങ്ങൾക്കു വേദപുസ്തകം പഠിപ്പിക്കുന്ന ധാരാളം സെമിനാരികൾ നമുക്കുണ്ട്. എന്നാൽ ലോകത്തിലെ ഏറ്റവും ദൈവഭക്തരായ ആളുകളെ ഈ സെമിനാരിയിലാണോ കാണുന്നത്? അല്ല. ഇന്നത്തെ പല സെമിനാരി ബിരുദധാരികളും ലോകത്തിലുള്ളവരേക്കാൾ മോശക്കാരാണ്.

ഒരു സുവിശേഷ വിഹിത സഭാസെമിനാരിയിൽ നിന്നു ബിരുദമെടുത്ത ഒരാളെ ചില വർഷങ്ങൾക്ക് മുമ്പു കാണുവാനിടയായി സെമിനാരിയിൽ ചെലവഴിച്ച മൂന്നു വർഷങ്ങൾക്ക് ശേഷം തന്റെ ആത്മീയ നിലവാരം സെമിനാരിയിൽ ചേരുമ്പോൾ ഉണ്ടായിരുന്നതിനേക്കാൾ മോശമായി എന്നാണ് അയാൾ പറഞ്ഞത്. അപ്പോൾ സെമിനാരി അയാളെ എന്താണ് പഠിപ്പിച്ചത്? വേദ പുസ്തകം സംബന്ധിച്ചും ക്രിസ്തുമതത്തെ സംബന്ധിച്ചും ഉള്ള ചില വസ്തുതകൾ അവിടെ നിന്നും പഠിച്ചു കാണും. അത്തരം ഒരു സെമിനാരിയിൽ നിന്നും സാത്താൻ ഒന്നാമതായി തന്നെ ബിരുദമെടുക്കും.

ഒരു ചെറുപ്പക്കാരൻ അവന്റെ കോപത്തെയും അസൂയയേയും ദുഷ്ചിന്തയേയും പണസ്നേഹത്തേയും ജയിക്കാൻ കഴിയാതെ മതഗ്രന്ഥങ്ങളുടെ വ്യാഖ്യാനങ്ങൾ സംബന്ധിച്ചു പഠിച്ചതു കൊണ്ടോ ഗ്രീക്ക് വാക്കുകളുടെ അർത്ഥം മനസ്സിലാക്കിയതു കൊണ്ടോ എന്തെങ്കിലും പ്രയോജനമുണ്ടോ? പുതിയതായി ലഭിച്ച സർട്ടിഫിക്കറ്റ് കൊണ്ട് അവനൊരു സഭയിലെ പാസ്റ്ററാകുവാൻ വേഗത്തിൽ സാധിച്ചു എന്നു വരാം. എന്നാൽ വേദശാസ്ത്രപരമായ കാര്യങ്ങളേക്കാൾ സദാചാരപരമായ കാര്യങ്ങളിൽ പ്രശ്നങ്ങളുള്ള തന്റെ സഭയിലെ ആളുകളെ അവൻ എന്തു പഠിപ്പിക്കും. അവരുടെ പ്രശ്നങ്ങളിൽ സഹായിക്കുവാൻ അവനു തീർത്തും കഴിയുകയില്ല. ഇങ്ങനെയാണ് ഇന്ത്യയിലെ ദൈവവേല തകർക്കപ്പെട്ടത്.

നിങ്ങൾ സ്വയം ദൈവത്തെ അറിഞ്ഞാൽ മാത്രമേ നിങ്ങളുടെ ചുമതലയിലുള്ള ജനത്തെ ദൈവത്തെ അറിയുന്നതിലേക്കു നയിക്കുവാൻ നിങ്ങൾക്കു കഴിയൂ. നിങ്ങളുടെ ജീവിതത്തിൽ പാപത്തിന്റെ മേൽ വിജയമുണ്ടെങ്കിൽ മാത്രമേ മറ്റുള്ളവരെ പാപത്തിന്റെ മേലുള്ള വിജയത്തിലേക്കു നയിക്കുവാൻ നിങ്ങൾക്കു സാധിക്കൂ. അപ്പോൾ മാത്രമേ അവരും അധികാരത്തോടും ശക്തിയോടും കൂടി ദൈവത്തെ സേവിക്കുവാൻ സജ്ജരാകൂ. വേദപുസ്തക പരിജ്ഞാനത്തിലോ സെമിനാരി ബിരുദത്തിലോ സാത്താൻ എന്തെങ്കിലും പ്രശ്നമുണ്ടെന്ന് നിങ്ങൾ കരുതുന്നുണ്ടോ? ഒട്ടുമേയില്ല. വിശുദ്ധരും താഴ്മയുള്ളവരും ദൈവത്തെ അറിയുന്നവരുമായ പുരുഷന്മാരേയും സ്ത്രീകളേയുമാണ് സാത്താൻ ഭയപ്പെടുന്നത്.

നമ്മുടെ ചെറുപ്പക്കാരായ സഹോദരീ സഹോദരന്മാരെ ദൈവത്തെ അറിയുന്നതിലേക്കു നയിക്കുവാൻ ദൈവം നമ്മെ സഹായിക്കട്ടെ.

മൊഴിമാറ്റം: സാജു ജോസഫ്